

దొంగయితే బాగుణ్ణు

అమావాస్య... రాత్రి రెండుగంటల సమయం. దానికితోడుగా అప్పుడే కరెంటు పోవడంవల్ల కన్ను పొడుచుకున్నా కానరాని చీకటి పట్టణమంతా అలుముకుని ఉంది.

దూరంగా కుక్కలు మొరుగుతున్న శబ్దాలు - అప్పుడప్పుడు ఊళ్ళో ఎక్కడో పోలీసు జీపు సంచరిస్తున్నట్లు సైరను వినిపిస్తోంది.

రైల్వే ఫీడరు రోడ్లో అంత చీకటిలోనూ - వడివడిగా, భయం భయంగా అడుగులు వేస్తున్నాడు రామలింగం. చలి బాగా ముదిరి ఉండటంవల్ల ఓ చెత్తో సూట్ కేస్ గట్టిగా పట్టుకుని, మరో చేతిని చలికి తట్టుకోడానికేమో నడుం వెనుక అదిమిపట్టి నడుస్తున్నాడు. మళ్లర్ లేనందువల్ల చలికి మొద్దుబారాయి చెవులు.

అందుకే వెంటనే ఆగి సూట్ కేసుని కింద పెట్టేసి, పేంటు జేబులోంచి కర్చీప్ తీసి త్రిభుజాకారం వచ్చేలా ఓ మడతవేసి, చెవులు అణిగిపోయేలా తలకు బిగదీసి నుదుటిపైన ముడివేసుకున్నాడు రామలింగం. జేబులో ఉన్న ఒక సిగరెట్టునీ వెలిగించి గుండెలదాకా పొగనిపిల్చి తృప్తిగా వదిలాడు. భయం, చలి కొంచెం తగ్గినట్టు ఫీలయి సూట్ కేసుని తీసుకుని మళ్ళీ చకచకా అడుగులువేస్తూ నడక సాగించాడు.

కాలినడకనయితే మరో అరగంటకిగానీ ఇల్లు చేరుకోలేడు తను. దార్లో ఏ రిక్షానో, ఆటోనో వస్తుందన్న నమ్మకంలేదు. ఎంచేతంటే శాంతి భద్రతల్ని దృష్టిలో ఉంచుకుని పోలీసుశాఖ వాళ్ళు గత రెండు నెలలుగా రాత్రి పదకొండు గంటల తర్వాత వాహనాలు వీవీ పట్టణంలో తిరగరాదని ఆజ్ఞలు విధించారు.

'ఇంత రాత్రవుతుందని తెలిసుంటే అసలు బయలుదేరకనే ఉండునుకదా!' అనుకుని ఓ గాఢమయిన నిట్టూర్పు విడిచాడు రామలింగం.

అక్కడికీ రామలింగం తల్లి అననే అంది-

'ఈ వేళప్పుడు బయల్దేరకపోతే ఏం? బస్సులు దొరుకుతాయా ఏమన్నానా...

పోద్దున్నే పోదువుగానిలే!" అని. అయినా అమ్మ మాటల్ని పెడచెవిని పెట్టాడు. తను- "ఎంతసేపమ్మా! గంటలో ఊరుచేరుకోనా!" అంటూ బయల్దేరాడు. అతనంత తొందరపడ్డానికి కారణం అతనిది కొత్తకాపురం! అందులోనూ భార్య ఒంటరిగా ఉంటుందేమోనన్న ఫీలింగొకటి అతన్ని సొంత ఊళ్ళో నిలవనివ్వలేదు.

తీరా బస్టాండు చేరుకున్నాక బయల్దేరాల్సిన బస్సు ఏదో రిపేర్ కారణంగా ఆగిపోయింది. ఆ తర్వాత బస్సులు లేవు. అందుకని ఊరిబయటకు చేరుకున్నాడు. ఏదైనా లారీ దొరక్కపోదా అని ఓ గంటన్నర తర్వాత ఇక్ష్వాకుల కాలనాటి లారీ ఒకటి వచ్చింది. రామలింగం పరమానందభరితుడై క్యాబిన్ లోకి ఎక్కి కూచున్నాడు. లారీ కదిలింది. అతని ఆనందం లారీకి ఇష్టమున్నట్టులేదు. అందుకే వెంటనే తన విపరీతమైన కంపనాలతో అతన్ని నీరుకార్చించింది. కంపరంపుట్టి వెళుతున్న లారీలోంచే దూకేద్దామా అని ఆలోచించి- 'కొత్తకాపురం, ఒంటరిభార్య' వగైరాలు జ్ఞాపకానికి వచ్చి విధిలేక విరమించుకున్నాడు.

ఐదుమైళ్ళు ప్రయాణం చేశాక లారీ టైరు 'థాం'మని పేలింది. డ్రైవరూ, క్లీనర్లూ బీడీలను తాగుతూ ఓ రెండు గంటలసేపు స్టైపిసీతో టైరు మార్చే కార్యక్రమాన్ని చేపట్టారు. ఆ మార్చిన టైరు అంతమంచిది కానందువల్ల గంటకి 10 కిలోమీటర్ల వేగంతో మాత్రమే ప్రయాణం చేస్తూ రెట్టింపు కంపనాలతో అదరగొట్టేసింది రామలింగాన్ని. ఊరుకు ఒకటిన్నర కిలోమీటర్ల దూరంలో ఉన్న బైపాస్ రోడ్ లో రామలింగాన్ని వదిలేసి తన దారిన తను చక్కాపోయింది లారి.

అంతవరకూ ఇల్లూ, ఇల్లాలు మాత్రమే మదిలో మెదలుతున్న రామలింగానికి అప్పుడు ఇంటికి చేరడమెట్లాగా అన్న భయం పట్టుకుంది.

అతనలా భయపడుతున్నాడూ అంటే పిరికివాడనికాదు. దొంగలంటే భయంలే దతనికి- తన దగ్గర ఏమున్నది గనుక... ఓ పాతచిన్న సూట్ కేసూ, అందులో ఓ జత బట్టలూ, చేతికో వాచీ, జేబులో పదిరూపాయలూ...

ఇక దయ్యాలంటే అసలు భయంలేదు అతనికి- ఆదివారం అమావాస్య రోజున అర్ధరాత్రి శ్మశానం నడిబొడ్డులో ఒంటరిగా సంచరిస్తూ జాలీగా కింగ్ సైడ్ సిగరెట్ కాల్చేసి రాగల మగధీరుడు రామలింగం! ఒకవేళ దయ్యమే ఎదురయితే ఎడమకాలితో తన్నేసి, చెడామడా తిట్టేసి రాగలడతను.

రామలింగం తన చిన్నతనం నుంచి భయం అన్నపదానికి అర్థం తెలీకుండా పెరిగాడు.

దొంగలకీ, దయ్యాలకీ బయపడని రామలింగం భయపడుతోంది ఒక్క పోలీసుల గురించే- అయితే- రామలింగం ఎందుకు భయపడుతున్నాడూ- అంటే దానికి నెలక్రితం జరిగిన ఓ సంఘటనే కారణం!

ఆరోజు రాత్రి సెకెండ్ షోకి వెళ్ళాడు రామలింగం- భార్యతోసహా. సినిమా వదిలాక తృప్తిగా ఇంటిదారి పట్టారు. ఏ రిక్షాలోనో ఎక్కేసి ఉంటే సరిపోయేది.

“వెన్నెల రాత్రికదా! హాయిగా నడిచే వెళ్తామండీ!” అంది అతని భార్య.

సరేమ్మని చెట్టాపట్టాలేసుకుని నడుస్తున్నారద్దరూ. ఓ ఫర్లాంగు దూరం నడిచేటప్పటికి జనసంచారం కరువైపోయింది. అయినా ఇద్దరూ సినిమాలోని జోకుల్ని నెమరేసుకుంటూ హాయిగా నడుస్తున్నారు. ఇంకొక్క ఫర్లాంగు దూరం నడిస్తే ఇల్లు వచ్చేస్తుంది.

సరిగ్గా అప్పడు - ఎక్కడినుంచో వచ్చిందో పోలీసు జీపు.. అందులోంచి ఓ పోలీసు అధికారి దిగాడు.

“ఎక్కడినుంచి వస్తున్నారు?” అడిగాడు పోలీసు అధికారి.

చెప్పాడు రామలింగం.

‘అయితే సినిమాటిక్కెట్టు ముక్కలేవి?’

జేబుల్ని వెదికాడు రామలింగం. టిక్కెట్టు ముక్కలు దొరకలేదు. తను థియేటర్ బయటికి వచ్చాక సిగరెట్టు పేకెట్టు జేబులోంచి తీసుకున్నప్పడేమో అవి పడిపోయినట్టున్నాయి.

ఆ మాటే చెప్పాడు రామలింగం.

నమ్మలేదు పోలీసు అధికారి.

“అసలు మీరిద్దరూ ఎవరు? ఇంతరాత్రి వేళ ఎక్కడికెళ్తున్నారు... నిజం చెప్పండి!” అంటూ గర్జించినట్టు అడిగాడు పోలీసు ఆఫీసరు.

“భార్యభర్తలం సార్... ఇంటికెళ్తున్నాం”

‘ఎలా నమ్మమంటావ్?’

“అదేమిటిసార్ అలాగంటారు... అదిగో నా భార్యమెడలో మంగళసూత్రం!”

‘నోర్మ్యుమ్! భాంచోత్! ఆ మంగళసూత్రం మీద నీపేరు రాసివుంటుందా! ముందు పదండి స్టేషనుకు, ఆ తర్వాత మీ సంగతి తేల్చుతాను. మీరు భార్య భర్తలైతే సినిమా వదుల్తానే ఏ రిక్లాలోనో, ఆటోలోనో ఇల్లు చేరుకుంటారు. ఇల్లా అర్థరాత్రయినా, అపరాత్రయినా చెట్టాపట్టాలేసుకొని షికార్లు కొడతారా!” అంటూనే జీపులో ఇద్దర్నీ ఎక్కించుకొని స్టేషన్ కు తీసుకెళ్ళాడు. రాత్రంతా పోలీసుల యక్షప్రశ్నలతోనూ, అవమాన భారంతోనూ జాగారం చేశాక ఏదో అపారమైన దయతో తమని ఆలూమగలుగానే గుర్తించి ఉదయమే విడిచిపెట్టేశారు. లేకుంటేనా తమ పరువు ఊళ్ళో అందరికీ తెలిసిపోయేది.

* * *

అప్పటినుంచి ఎంత కొంపలంటుకునే పని ఉన్నాసరే రాత్రి పదిగంటలకి ఒక్క నిమిషం ఎక్కువయినా బయట కాలుపెట్టేవాడు కాదు రామలింగం.

అల్లంతదూరంలో ఏదో వాహనం వస్తోంది. దాని హెడ్ లైట్లు తాలూకు వెలుతురు సూటిగా రామలింగం కళ్ళల్లో దూరి ఇబ్బంది పెట్టేసింది. ఆ వెలుతురు వేపు చూడకుండా తలవంచుకుని నడుస్తున్నాడు. కొంపదీసి అది పోలీసు వ్యాను కాదు

కదా!

అలా అనుకోగానే అంతచలిలోనూ, అతని అరిచేతుల్లోను, అరికాళ్ళలోను, మొహం లోనూ చెమట పట్టేసింది అది పోలీసు వ్యానే అయివుంటుంది... తనని చూడగానే నిలబెట్టేస్తారు..యక్ష ప్రశ్నలూ, లక్షతిల్లూ కురిపిస్తారు.

ఏమైనా సరే తను భయపడకూడదు... ఈసారి ఎన్ని ప్రశ్నలకైనా తడబడకండా జవాబు చెప్పాలి తను. తనేమైనా క్రిమినలా? పోలీసుల బెదిరింపులకు అదిరిపోవడానికి! తను సొంత ఊరినుంచి వస్తున్నాడు. అదే విషయం గట్టిగా నిర్భయంగా చెబుతానంతే!... అవునూ... అలా చెబితే - ఉత్తుత్తినే నమ్మేస్తే వాళ్ళెలా పోలీసులవుతారు. అందుకు ఎవిడెన్సు ఏదని అంటారు? తనెక్కడినుంచి తేగలడు ఎవిడెన్సు? తను ప్రయాణం చేసింది లారీలోకదా! బస్సుయితే టిక్కెట్టుండేది... ఇప్పుడెలా? అనుకుంటూ ఉంటే అతని కాళ్ళలో సన్నటి వణుకు ప్రారంభమయింది.

ఈలోగా వ్యాను మరీ దగ్గరయింది.

అతని గుండె మరీ దడదడలాడిపోయింది.

అయితే- అదృష్టం!! అది ఆగలేదు - బహుశా అది పోలీసు వ్యానుకాదేమో!

'థ్యాంక్ గాడ్! అనుకున్న ప్రమాదం ఎదురుకాలేదు.'

'ఈ ప్రభుత్వం వాళ్ళు అర్ధరాత్రి వేళనయినా ఆడది ఒంటరిగా నిర్భయంగా తిరగగల వ్యవస్థని నెలకొల్పుతామని ఓ వేపు అంటూనే - ఇంకోవేపు మీసమున్న మగవెధవ కూడా అర్ధరాత్రిళ్ళు గుండెల్ని అరచేతిలో పెట్టుకుని భయంభయంగా తిరిగే అవస్థ తెచ్చిపెట్టారు' అనుకుని నిల్వూర్చాడు రామలింగం.

మొన్నటికి మొన్న తన ఇంటిపక్కనున్న కనకయ్య అతని భార్యని పురిటికోసం ఆసుపత్రిలో చేర్చించేందుకు అర్ధరాత్రి వేళ రిక్షాకోసం తిరిగాడు బజార్లు పట్టుకుని. రిక్షా కనపడలేదు. పోలీసు జీపు కనబడింది. కనకయ్యని అనుమానించి పట్టుకెళ్ళారు. అతను ఎంత మొత్తకుని నిజం చెప్పినా వినలేదు. ప్రొద్దుటివరకు స్టేషనులో కూచోపెట్టి వదిలేశారు. ఆలోగా కనకయ్య భార్యకు పురిటినొప్పులు ఎక్కువై, కానుపు అవడం కష్టంకావడంతో ఆవిడ చనిపోయింది.

నిజానికి పోలీసులు కనబడితే ప్రాణం లేచివచ్చి తనకి కొండంత ధైర్యం రావాలింది. కానీ పోలీసులు ఎక్కడ కనబడతారోనని మనసు విపరీతమైన వేదన పడటం వింతగా అనిపించింది. ఒకరకం బాధతో కూడిన నవ్వు పెదాలమీదికి తన్నుకు వచ్చింది రామలింగానికి.

నవ్వుని పెదాలతో అదిమిపెట్టేసి వడివడిగా అడుగులు వేస్తున్నాడు రామలింగం.

"ఏయ్! ఆగు!" అంటూ ఓ కరుకైనా కంఠం చీకట్లోంచి మెరుపులేని ఉరుములా దూసుకువచ్చింది కొంచెం దూరంనుంచి.

ఒక్కక్షణం తటపటాయించి మళ్ళీ అడుగులు వేయబోయాడు రామలింగం.

"ఏయ్... నిన్నే ఆగు! వినబడ్డంలేదా?" అంటూ మళ్ళీ ఉరుము వచ్చేటప్పటికి రామలింగం చేష్టలుడిగి నిలుచుండిపోయాడు.

రామలింగానికి చేష్టలయితే ఉడిగాయి గానీ, మెదడు మాత్రం మరీ చైతన్యవంతమై పోయి ఆలోచిస్తోంది.

...అది పోలీసు కంఠమే. అంత కర్కశంగా గరుగ్గా, నిర్దాక్షిణ్యంగా, మరీ సంస్కార రహితంగా - ఉందంటే అది నిస్సందేహంగా పోలీసు కంఠమే! ఇంకేముంది? తన పని గోవిందా. సవాలక్ష్మి యక్షప్రశ్నలకి తను జవాబులు చెప్పాలి. అది వీలయ్యేపనేనా... ఒకవేళ సమాధానం చెప్పినా, చెప్పకున్నా పర్యవసానం కటకటాలు చూడటమే! ఇక ఈ రాత్రంతా దిగులుతో, అవమానంతో, బతుకుమీద విరక్తితో పోలీస్ స్టేషన్ లో గడపాల్సిందేనా... దేవుడు మేలుచేసి ఏ కేసు పెట్టకుంటే ఫర్వాలేదు. లేదంటే ఏ నేరంలో ఇరికించేసి, ఏ క్రూరమైన కేసు తనపైన మోపినా ఏం చేయగల్గుతను!

‘భగవంతుడా!...ఎక్కడున్నావయ్యా కలడందురు దీనులయెడ...మరి నేను దీనుడను కానా? ఏమిటి నాకీ అగ్నిపరీక్ష... ఏల నాకీ పోలీసు పరీక్ష!’

అవతలి ఆకారం దగ్గరవుతున్నట్టుగా పాదరక్షల శబ్దం తెలుపుతోంది. ఆ ఆకారం రంగు కూడా నలుపేమో కటిక చీకట్లో అసలు కనిపించడంలేదు.

“ఎవర్నువ్వు?” ఆకారం గర్జించింది.

“నే...నే...నే... నేను లి...లి...లింగాన్ని సార్!” నోరు తడారిపోతుండగా ఎలాగో మాట్లాడగలిగాడు రామలింగం.

“ఏ గుళ్ళో లింగానివి?” మళ్ళీ గర్జన.

“ఏవి... గుళ్ళోకాదండీ... మా అమ్మానాన్నలు పె...పెట్టిన పేరు లింగం సార్... పూ... పూర్తిపేరు రామలింగం సార్!”

‘సరే... ఏదో బోడిలింగం... ఏమిటి - ఈ వేళప్పుడు?’

“ఇంటికి వెళ్తున్నాను సార్!”

“ఇంటికి కాక వల్లకాటికి పోతావనుకున్నానా దేవకూఫ్! ఎక్కడ పనిచేస్తున్నావ్?” చెప్పాడు రామలింగం.

“ఎక్కడినుంచి వస్తున్నావ్? ఇంతరాత్రివేళ ఇలా వంటరిగా వస్తున్నావూ అంటే...నీదేమైనా రాత్రి వ్యాపారమా?”

“లేదు... లేదుసార్! నేను నేను గవర్నమెంటు ఉద్యోగిని చెప్పానుగా...”

“సర్లేవోయ్! గవర్నమెంటు ఆఫీసుల్లో బోల్తంతమంది స్మగ్లర్లని చూశానుగానీ, ఆ సూట్ కేసులో ఏముంది... బంగారు, దిస్కట్లా... హిరాయినా... గంజాయి... బ్రౌన్ షుగరా?”

“అవేమీ కాదుసార్!” అన్నాడు రామలింగం. అప్పటికి కాస్త ధైర్యం వచ్చింది. అతనడిగినవి తన సూట్ కేసులో లేవని తెలిస్తే తనని వదిలేస్తాడని రామలింగానికి ఎక్కడో ఆశ చిగురించింది.

“మరైతే ఏమున్నాయందులో?”

“ఒక జత బట్టలున్నాయి సార్! కావాలంటే చూపిస్తాను సార్!”

“యూ...యూజ్ లెస్ ఫెలో...మరి ఆ మాత్రానికే ఎందుకలా భయపడి వణికిపోతున్నావ్?”

“అబ్బే - నేనా సార్... లేదార్” అన్నాడు రామలింగం చీకట్లోనే నవ్వాలని ప్రయత్నిస్తూ.

“నువ్వెంత వణికిపోతున్నావో నీ మాటలే చెబుతున్నాయి”.

“మరి పోలీసులంటే నాకు చిన్నప్పటి నుంచి భయంసార్! అందువల్ల...”

“నువ్వేం భయపడకు... నేను పోలీసోళ్ళిగాదు” అందా ఆకారం. చీకట్లో అతని నవ్వు రామలింగానికి వినిపించింది.

“మరి ఎవరు సార్ మీరూ?” ధైర్యంగా అడిగాడు.

“అదంతా నీకనవసరం...ముందు సూట్ కేసు ఇలా ఇవ్వు?!!”

నివ్వెరపోయాడు రామలింగం!

“అర్థమయిందిసార్... మీరు... మీరు... దొంగగారా సార్... హమ్మయ్య! బతికించార్ సార్! నిజంగా మీరు దొంగే అయితే నాది ఎంత అదృష్టం సార్!” అన్నాడు రామలింగం ఆనందం పట్టలేక... అతను పోలీసు కానందుకు గట్టిగా కౌగిలించుకుందామని ఉంది. దొంగగారు ఇష్టపడతారో లేదోనని మానుకున్నాడు రామలింగం.

“అధిక ప్రసంగం చాలు” అంటూనే సూట్ కేసు లాక్కున్నారు దొంగగారు.

“అధిక ప్రసంగంకాదు దొంగగారూ! ఆనందంతో చేసే ప్రసంగమిది... మీకు కావాలంటే నా వాచీ కూడా ఇచ్చేస్తున్నా తీసుకోండి సార్ - మహదానందంగా”.

రామలింగం వాచీని అందించగానే వాచీ సూట్ కేసులతో మాయమైపోయాడు దొంగగారు.

“అమ్మయ్య... పోలీసోళ్ళు కాదు” అని సంతోషించి ఆనందంగా ఈలవేస్తూ, ఇంటి దిశగా అడుగులు ఉత్సాహంగా వేస్తూ సాగిపోయాడు రామలింగం - పోయిన వస్తువుల్ని గురించి కించిత్ బాధకూడా లేకుండా!

(‘విపుల, సెప్టెంబరు’89)